

# ፬ ሰንበት ዘጽጌ

22 ጥቅምቲ 2012 ዓ.ም (11/03/2019)

ንሱ (ወደይ) ዝበለኩም ግበሩ ዮሐ 2:5

**መዝ.** በጊዜሁ ኅለፈ ክረምት ቆመ በረከት...ክረምቲ ብግዚኡ ሓሊፉ በረኸት ተተኺሉ፤  
ዕምባባታት ዓምቢቡ፤ ኣብ ገነት ናርዶስ ቃርፋን ለሚንን ትርጉጎታትን ፈረዩ፤ ክርስቶስ  
ሰንበት ሰርዐ፤ ሰናይ ንዝጸገውና ነምስግኖ።

**ንባባት:** ገላትያ 4:1-12፤ 2ዮሐ 1:4-8፤ ግ.ሐ. 1:13-15፤ ዮሐ 2:1-12።

**ምስባክ** “ ኣንተ ፈጠርክ ፀሐየ ወወርኅ፤ ወኣንተ ገበርክ ኣድባረ ወምድረ ኩሎ፤ ክረምተ ወሓጋየ ዘኣንተ  
ፈጠርክ”። መዓልትን ለይትን ፈጠርካ ወርኅን ፀሓይን ገበርካ፤ ንምድሪ ወሰን ገበርካላ  
ሓጋይን ክረምትን ፈጠርካ” መዝ. 74:16-17።

፬ይ ሰንበት ዘጽጌ ንምስጢር ኣምላኽ ብመጠኑ ርኢና ከም እንኸእል የዘኻኸረና። እዋኑ ርክብ  
ኣምላኽን ማርያምን፤ ርክብናን ርክብ ማርያምን ብኡ ኣቢልና ናብ ክርስቶስ ብዝያዳ ቀሪብና ቃሉ  
እንሰምዓሉ ሕይወትና እንቕይረሉ ንፍሉይ ዕድመ መልሲ እንህበሉ እዩ። ሕይወት ማርያም እንተ  
ረኣናዮ ብምልኡ ምስ ኣምላኽ ዝነበራ ርክብ ዝገልጽ እዩ። ትውፊት ካብ ንእስነታ ኣብ ቤተ  
መቐደስ ከም ዝግበየት ከምኡ ወለዳ እያቄምን ሃናን ክልተ ብሩኻት ከምዝነበሩ ኣብ ዓቕሚ  
ሔዋን ምስ በጽሖት ገብርኣል መልኣኽ ድላይ ኣምላኽ ከም ዝገለጸላ ነንብብ። እዚ ኹሉ ምስ  
ኣምላኽ ዝነበራ ርክብ ይገልጸልና።

ንሳ ነቲ “ኣምላኽ ዝገበረላ ዓበይቲ ነገራት ርእያ ከም ዝኸኣለት ባዕላ ትነግረና። “እቲ ኹሉ  
ዚኸእል ዓበይቲ ነገራት ገይሩለይ እዩ እሞ ስሙ ቅዱስ እዩ” (ሉቃ 1:49) ትብል። ኣምላኽ  
ዝገበረልና ክንርኢ እንተ ኸኣልና ካብ ኣምላኽ ርሑቓት ኣይኮናን። ሰብ ሎሚ ነቲ ኣምላኽ  
ዝገበረሉን ዝገብረሉን ዘሎ ክርኢ ስለ ዘይክኣለ ኣብ ህርፋንን ኣብ ንኣይ ይጥዓመንን ኣትዩ ናይ  
ኩሉ ዋና ክኸውን ብዘይ ዕረፍቲ ክጎዩ ንርእዮ ዘሎና ሓቂ እዩ። ሰብ ባቢሎን በዚ መንፈስ ምስ  
ተመርሖ ጥፍኣት ዓዲሞም፤ ጸልማት ዝጎልበቦ ልቢ ንሓቂ ስለ ዘይርኢ ንመገዲ ጥፍኣት ደፊሩ  
ጠኒኑ ይኣትዋ ሽዑ ፍረ ምርጭኡ ሞትን ጥፍኣትን ይወርዶ፤ ኣብ ርእስና እሞ ምልስ ኢልና  
ከመሎና ኣብ ጉዕዞ ሕይወትና ንነገራት ኣምላኽ ንርኢ ዘሎና እናበልና ንሕተት። ኣስር ማርያም  
እናሰዓብና ክነብር ከሎና ዋሕስ ዘልኦ ጉዕዞ እዩ።

ዘመነ ጽጌ ኣብቲ ማርያም ምስ ኣምላኽን ምሳናን ዘልኦ ርክብ ክነስተንትን ዝሕግዘና እዋን እዩ።  
ብምቕጻል ነቲ ማርያም ባዕላ “ወደይ ዝበለኩም ግበሩ ዝብል መሰረት ገርና ክንገብሮ። ሕይወትና  
ምስ ማርያም ከም ዝገብሩ ክንገብሮ ኸሎና እሙናት ተኸተልቲ ክርስቶስ ክንከውን ንኸእል።  
እምነትና ፍረ ዘልኦ ክኸውን ወደይ ዝበለኩም ግበሩ ዝብል ኣብ ልብና ኣሕዲርና እንተ ነበርና  
እዩ።

ኣብዚ ዝተነበ ወንጌል ማርያም ሰብ መርዓ ዓቢ ጸገም ምስ ወረደም ተቐላጢፋ ኣብ ወዳ እያ  
ከይዳ ምኽንያቱ ወዳ እንታ ከም ዝገብር ተፈልጥ ነራ። ንሳ ንዓመታት ክሳብ ወዲ 30 ዓመት

ዝኸውን ምስኦ ነሩ ኩሉ ዝገብሮን ዝብሎን ትፈልጥ ነራ። ሓደ ጽውጽዎይ ኣፈታሪኽ ኣሎ። ደቂ ናዝሬት ኢየሱስ ብዙሕ ከም ዝገብር ዝነበረ ስለ ዝፈልጡ ዝነበሩ ቆልዑቶም ወይ ዓቢ ጸገም እንተ ረኸቡ ኣብ ማርያም ከይዶም ንወዳ ክትልምነሎም ይሓትዋ ከም ዝነበሩ ይንገር። “ንዑናይ ኣብ ወዲ ማርያም ይበሃሃሉ ነሮም”። እዚ ብመጠኑ ሓቂ ኣልኦ ኩሎም እቶም ብምሉእ እምነት ጸገም ምስ ተጓነፎም ብልቦም ኣብ ኢየሱስ ዝምለሱ እቲ ዝለመንዎ ይኸነሎም እዩ።

ማርያም ወላ እኳ ወዳ እንታይ ከም ዝገብር ኣይትፍላጥ ወላ እውን ዝሃባ መልሲ ዝነጽግ ዝመስል እንተ ነበረ ኣብኡ ምሉእ እምነት ስለ ዝነበራ ኣብቶም ኣሳሳይቲ ምልስ ኢላ “ንሱ ዝበለኩም ግበሩ” ኢላቶም። ማርያም ወላ ነገራት ኣይረድኦ ምሉእ እምነት ነርዋ። ኢየሱስ እንታይ ከም ዝገብር ትፈልጥ ኣይነበረትን ግን ነቲ ሓቅን ጽቡቕን ነገር ከም ዝገብር ትፈልጥ ነራ። ኣብ ሕይወትና ነገራት ክገጥሙ ንርኢ ስለምንታይ ከምኡ ከምዝኾኑ እውን ኣይንፈልጥን ኣብዚ እዋን ኢና ምሉእ እምነት ገርና ክንቅበል ዘሎና። እቶም ከይርኣዩ ዝእምኑ ብጹኣት እዮም።

ኣብ ቃና ዘገለገላ ኣብ መርዓ ዝተገብረ ተአምራት ኣምሳል ቅዱስ ቊርባን (ቅዳሴ) እዩ። ፩ ደ ኣብ ሓጎስን ደስታን ዝመልኦ ስለ ዝተገብረ፣ መስዋዕቲ ቅዳሴ ናይ ሓጎስ ፍሃን መኣዲ እዩ። ፪ ደ ንማይ ናብ ወይኒ ክልውጦ እንከሎ ኣምሳል እቲ ማንም ህብስትን ወይንን ኣብ ሥጋን ደምን ክርስቶስ ዝልወጥ እዩ። እዚ ኹሉ ዝኸውን ማርያም ስለ ዝሃበትና እዩ። ማርያም ከስ ኣብ መኣዲ ቅዱስ ቊርባን እውን ምሳና ኣብ ማእከልና ኣላ ሕሹኽ እናበለት ወደይ ዝበልኩም ግበሩ ትብለና። ተመሓሓሩ ተፋቕሩ ሰላም ሓቂ ኣብ መንጎኹም ኣንግሱ ትብለና እዚ ኸኣ እዩ ድላይ ወዳ።

**ሕይወት ማርያም ንድለት ኣምላኽ ክንገብር ኣርኣያ ኩልና እዩ።**

ወንጌል ንማርያም መን ምዃና ክገልጽ እንከሎ መጀምርያ ፍርሃት ኣምላኽ ከም ዝነበራ ይነግረና። ኩሉ ግዜ ነቲ ኣምላኽ ካብኦ ዝደልዮ ክትገብር ስንድውቲ ነራ። ቅዱስ ሉቃስ ከም ዝብለና ኣምላኽ መልኣኹ ከም ዝልኣኸ ይነግረና በዚ ማርያም ንባህጊ ኣምላኽ ከም ዘማልኤት ንርኢ። ማርያም ዓይኒ ኣምላኽ ኣብኦ ከም ዝሓደረን ደስ ከም ዘበሎቶ ብዓቢ ተመሥጦ ክገልጽ እንከሎ ኣብ ኣኮቴተ ቊርባን ዘእግዚእትን ማርያም (ጎሥዓ) “ብሓቂ እግዚአብሔር ካብ ሰማይ ንምሥራቕ ምዕራብን ንሰሜንን ደቡብን ኣነጺሩ ጠመተ ኣብ ኩሉ ገነት ኣሸተተ ከማኺ ግና ኣይረኸብን” ይብል። ኣምላኽ ንፍሉይ ተልእኮ ክሓሪ እንከሎ ፍሉይ ቆላሕታ ኣብ ዘሕደረሉ ሰብ ጥራሕ እዩ ልኡኹ ዝሰድድ። ኣብ ቅዱስ መጽሓፍ እንተ ረኤና ሕርየት ነብያት፣ ሓዋርያት፣ ካህናት. . . ኩሎም ኣምላኽ ዓይኑ ኣብኦም ምስ ኣውደቐ እዮም ንኣገልግሎት ወፊሮም። መጽሓፍ ቅዳሴና ቀጺሉ ከማኺ ኣይረኸብን እናበለ ማርያም ፍሉይ ቆላሕታ ዝረኸበት ምዃና ይገልጽ። ማርያም ንኣምላኽ ዓይኑ ኣብኦ ከም ዝግግብ ነራ። ንሰኺ ማሕደር ወደይ ሕርይቲ ፍጥረት ኢልዋ፣ ኣደ ሓደ ወዱ ክትከውን ሓርይዋ። ንሳ ጉዕዞ ምድራዊ ሕይወታ ወላ እኳ ምረት ይንበሮ እምበር ካብቲ ኣምላኽ ዝሃባ መንገዲ ከይወጸት ንኹሉ ተቐቢላ በዚ ኸኣ ምድራዊ ሕይወታ ምስ ወድኤት ዓወት ኣኸለል ኣብ ሰማይ ተቐቢላ። እዚ ኹሉ ነቲ ኣምላኽ ካብኦ ዝደልዮ ስለ ዝገበረት እያ።

ማርያም ካብ ወዳ ተፈልያ እይትፈልጥን፣ ንኹሉ ጸበባን ሓጎስን ምስኡ ተኻፊላቶ ምስ ተወልደ ብስደት ዝጀመረ ሕይወቱ ኣብ ቀራንዮ ብመስዋዕቲ ክዛዘዎ እንከሎ ምስኡ ነራ። ቃል ኣምላኽ እናኣስተምሃረ ብዙሓት ክደፍርዎ ክጸርፍዎ፣ ከዋርድዎ ትርኢ ነራ፣ ቅዱስ ሉቃስ ዝነበራ ዕሞቕ ርድኢት ኣምላኽ ክገልጽ እንከሎ ንኹሉ ኣብ ልባ ትዓቕሞ ነበረት ይብለና። ንመደብ ኣምላኽ ከም ብርሃን ቀትሪ ትፈልጦ ነራ። ንሕና ንሓደ ነገር ብምሉእ እንተ ፈለጥናዮ ክሳብ ሞት ንበጽሕ፣ ሞት መግለጺ እምነትና ንገብሮ። ኣእምሮና ነቲ ዝለዓለ ፍልጠት ርእዮ ምስ ከኣለ ድሕር ኣይብልን እዩ። ቅዱስ ዳዊት ሕይወተይ ኣባኻ ዕረፍቲ ይረክብ ይብል። ኣምላኽ እቲ ዝለዓለ ኣብኡ ኩሉ ናይ ሕይወትና ትርጉም ተፈጥሮና ዝረከበሉ ስለ ዝኾነ ክሳብ ኣብኡ

ዘይበጸሕና ኣይንግግብን። ማርያም ናይ ኣምላኽ ምስጢር ርእያ፣ ፈሊጣ፣ ስለዚ ናይ ወዳ ጉዕዞ ይርድኡ ስለ ዝነበረ ምስኡ ትጉግዝ ነራ። ኩሉ ነገራ ሰባት ምስጢር ወዳ ክርድኡ እዩ ጻዕራ።

እቲ ብማርያም ድሕነት ዝሃበ ኣምላኽ ሎሚ እውን ብኣና ገሩ ድሕነት፣ ዕርቂ፣ ምሕረት፣ ፍቕሪ ክነግር ድለቱ እዩ። ሰብ ምስ ኣምላኽ ክነብር ተፈጢሩ ግን ሰብ ካልእ መገዲ መሪጹ ካብኡ ንድሓር መገዲ ድሕነት ኩሉ ግዜ ይድናገሮ። ክንምለስ ንደሊ መገዲ ዝሕብረና ንደሊ። ንጠፍእ ኢና ንዝንግዕ ኢና፣ ገለጻዎን ንሸፍት ኢና፣ ሎሚ ንጽጉማት እትረድእ መገዲ ዝጠፍኦም ነቲ ቀንዲ ባዕላ ዝተገዕዙቶ እትሕብር ኣደ ኣላትና። ኣቱም ደቃይ ወደይ ዝብለኩም ግበሩ ሽዑ ተአምራት ኣብ ሕወትኩም ክትርእዩ ኢኹም ትብላና።

ዮሐንስ ወንጌላዊ ማርያም ባዕላ ጸገም ሰብ መርዓ ርእያ ጸገም ተጓጊፍዎም ኣሎ ገለ ግበር ኢላቶ ይብላና። ኣብዚ ማርያም ንጽጉማት እትሕግዝ ከምዝኾነት፣ ንጸገም ክትፈትሕ ንወዳ ከምእትልምነልና፣ ንኣና ሽኡ ብእምነት ንሱ ዝበለና ክንግብር ከምዘሎና ሽዑ ተአምራት ከም ዝግበረልና ትሕብረና። ብሓልዮትን ልመናን ማርያም ዝርከብ ረድኣት ንኣና ፍሉይ ሓጎስን ቅሳነትን ይፈጥረልና። ሎሚ ንሕና ሰብ መርዓ ኢና ኩሉ ሕይወት ደቂ ሰብ ተጽጊሙ ወጣጢ በዚሕዎ ተጽጊምና ኣሎና። ከም ኣዳምን ሔዋንን ብቐትሩ ጸልጺቱና ኣምላኽ ኣወደይ/ጓለይ ኣበሎኻ/ኺ እናበለ ይሓትት ኣሎ። ሰላም፣ ፍቕሪ፣ ጠፊኡ ምምሕሓር፣ ጥልመት፣ ምክሕሓድ፣ በዚሑ ዓለምና ተጽጊሙ ኣሎ። ማርያም ኣብዚ እዋን ብፍሉይ ተድልየና ኣላ። ከምቶም ሰብ መርዓ ምስ ወዳ ንዓድማ። ኩሉ ጠፊኡና ኣብ ጸገም ኣሎና እሞ ኣደና ተለመኒ ኢልና ንቕረባ።

**እምብእር ወዳ ዝበለና ክንገብር ንሎሚ ኣብዘን ዝስዕባ ሓሳባት ልብና ነውድቕ።**

- **ንኢየሱስ ብማርያም ንቕረቦ።** ዮሐንስ ንሳ ዝበለቶ ከምዝሰምዓ ነገሩና እሎ ስለዚ ገለ ክገብር ንገርልና ንበላ። ግን ንሕና ንማርያም ክንዛረብ ክነዕልላ ኣሎና። ዕላል ምስ ማርያም ክንለምድ ኣሎና። ደቂ ማርያም ክንከውን መንፈስ ማርያም ክሓድረና ይግባእ ሽዑ ርድኣቶም ክትብለልና እያ። ካብ ሓደ ሰብ ሓገዝ ወይ ካልእ ዓቢ ነገር ክንሓቶ እንተ ኾና ቡቲ ብዝያዳ ዝቐርቦን ዝፈትዎን ኢና እንቐርቦ። ንኢየሱስ እታ ዝቐረበትን ክተስምዖ እትኽእል ማርያም ስለ ዝኾነት ብኣኣ ንቕረቦ ንለምና፣ ሽዑ ዝደለናዮ ኽግበረልና እዩ።
- **ኣብ ርእስና ንመለስ።** ሕልናና ንመርመር ኩነትና ንፍለጥ። ሰብ ኣብ ጸገም ዝነብር ርእሱ ስለ ዘይፈልጥ ጥራሕ እዩ። እቲ ዝዓበየ ጸገም ሰብ ርእሱ ክፈልጥ ዘይደሊ ምኻኑ እዩ። መስትያት ገጽና ክንርኢ ይሕግዘና ሽዑ ንዝኾነ ከምቲ ዝደለናዮ ንገብር መስትያት ሕልናና ሎሚ ክነጽርዮ ንዕደም ኣሎና። ሕልናና ንሕከኽ። እዚ ኣብ ንስሓ ይመርሓና። ብእከየ ወበዓቢ እከየ ኣብ ምባል የብጽሓና። ኣብ ዓይንና ዘሎ ጉንዲ ንርኣ ቅድም ቅድሚ ኣብ ዓይኒ ሓውናን ሓፍትናን ዘሎ በሰር ከይርእና።
- **ንማርያም ቃል ንእተዋላ።** ኣብ ባህሊ ሰባት ሓደ ሕማቕ ልምዲ ወይ ኣብ ጌጋ ዝነብር ካብ ገጋኡ እንተ ተመልሰ ምልክት ምምላሱ ቃልማሕላ ይኣቱ ኣብቲ ናይ ቀደም ከይምልስ ሎሚ ንሕና ኣብዚ ታቦት ኣምላኽ ቀሪብና ካብ ሓጢአትና ተነሲሕና ንኢየሱስን ማርያምን ክንዕረቕም ቃል ንእተዎም። ኣብ መኣዲ ክርስቶስ ክንቀርብ ከሎና ንጹሕ ሕልና ስንዱው መንፈስ ሒዝና እንኹ ቀሪብ ተቐበለኒ/ተዓረቕኒ ንበሎ።
- **ማሕበርና፣ ቁምስናና፣ ኪዳና፣ ኩሉ ሕይወትና ናይ ማርያም ንግበሮ።** ማርያም ኣብዘላቶ ወዳ ኣሎ ወዳ ኣብዘልኦ ሰላም፣ ፍቕሪ፣ ምሕረት፣ ሕድገት፣ ኩሉ ኣሎ። ኣብዚ ናይ

ሎሚ ሰንበት እምብኣር ኩሉ ማርያም እተደልዮ ክንገብር እሞ ክንሕደስ ንሓዲስ ጉዕዞ ሕይወትና ንጀምሮ። ክርስትያን ኩሉ ግዜ ኣብ ጉዕዞ እሞ ብዝበለጸ ንጸጋ ኣምላኽ እናለበሰ ዝጉግዝ እዩ። መግቢ ጣዕሙ ጨው ምስ ተሓወሶ እዩ ክርስትና ጣዕሙ ማርያም ኣብ መንጎ ክትሓድር እንከላ እዩ እሞ ሎሚ ኣብ ኩሉ ንማርያም ኣብ መንጎና ንገበራ።

ንከአል ኩሉ ኣምላኽ ብኹሉ ናቱ ክንከውን ብማርያም እና ቀረብናዮ ነፍሲ ወከፍና ኣብ ሕልናና ኣቲና መብጽዓ ጥምቀትና ነሓድስ። ኣብ ፍቕሪ ተጠሚርና ነቲ እንኣምኖ ኣምላኽ ኣብ ኩሉ ጉዕዞ ሕይወትና ንመስክሮ። ካብ ማርያም ተወሊዱ ዘድሓነና ኣምላኽ ሎሚ እውን ብልመና ማርያም ኣቢሉ ዕርቂ፣ ሰላም፣ ምሕረት የውርደልና።

ኣባ ንጉሠ ፍሥሓ